

భారత

కమ్యూనిస్టు

పార్టీ

(మార్క్సిస్టు)



రాజకీయ ఎత్తుగడల పంథా సమీక్షా నివేదిక

(ఏప్రిల్, 14-19, 2015, విశాఖపట్నం,
21వ మహాసభలో ఆమోదించింది)

భారత కమ్యూనిస్టు పార్టీ (మార్క్సిస్టు)

రాజకీయ ఎత్తుగడల పంథా సమీక్షా నివేదిక

(ఏప్రిల్ 14-19, 2015, విశాఖపట్నం,
21వ మహాసభ ఆమోదించింది)

1. 2014 జూన్ లో కేంద్ర కమిటీ ఆమోదించిన 'లోక్ సభ ఎన్నికల సమీక్ష'లో కొంతకాలంగా పార్టీ ముందుకు వెళ్లలేకపోతున్నదని, ఇది ఎన్నికల్లో పార్టీ సాధించిన ఫలితాల్లో ప్రతిబింబిస్తున్నదని నిర్ధారణకొచ్చింది. అందుచేత క్రింద పేర్కొన్న నాలుగు చర్యలు తీసుకోవాలని కేంద్రకమిటీ సమీక్షానివేదిక నిర్ణయించింది. అవి 1. మనం అమలు జరుపుతున్న రాజకీయ ఎత్తుగడల పంథా పునఃపరిశీలన 2. పార్టీ నిర్మాణం, ప్రజలలో మన పని తీరు 3. ప్రజా సంఘాలు వాటి కార్యకలాపాల సమీక్ష ద్వారా వాటి స్వతంత్ర పని పార్టీ నిర్మాణం తప్పక జరిగేట్టుగా చూడటం 4. సరళీకరణ ప్రారంభమైనప్పటి నుంచి సామాజిక ఆర్థిక పరిస్థితుల్లో వస్తున్న మార్పులు వివిధ వర్గాలపై వాటి ప్రభావాన్ని అధ్యయనం చేయడం, తద్వారా నిర్దిష్ట నినాదాలు రూపొందించడం. ఈ నాలుగు చర్యలు పరస్పర సంబంధం కలిగివున్నవి. వాటిని కలగలిపి అమలు చేయడం రాజకీయ నిర్మాణ సంబంధమైన లోపాలను అధిగమించి పార్టీని ముందుకు తీసుకుపోవడానికి దోహద పడుతుంది. .
2. ఈ నాలుగు చర్యల్లోనూ మొదటిది అంటే రాజకీయ ఎత్తుగడల పంథా సమీక్ష (ప్రొలిటికల్ టాక్టికల్ లైన్ - పిటిఎల్) అనేది ఇప్పుడు కేంద్ర కమిటీ చేపడుతున్నది. కేంద్ర కమిటీ ఆమోదించిన ఎన్నికల సమీక్ష నివేదిక ఇలా పేర్కొంది :

“పార్టీ స్వతంత్ర బలం పెరుగుదల అవసరాన్ని వరుసగా పార్టీ మహాసభలు నొక్కి చెబుతూ వస్తున్నాయి. బూర్జువా పార్టీలతో పోత్తు పెట్టుకోవడం అనే ఎత్తుగడల కారణంగానే స్వతంత్ర బలం దెబ్బతింటున్నదని కొన్ని రాష్ట్రాల పార్టీలు భావించాయి. పార్టీ స్వతంత్ర బలం పెరుగుదలను ముందుకు తీసుకుపోవడంలో వైఫల్యం కారణంగా మనం అమలు చేస్తున్న రాజకీయ ఎత్తుగడల పంథాను పునః పరీక్షించుకోవడం అవసరమవుతున్నది.”

3. 21వ మహాసభకు సన్నద్ధమవుతున్న తరుణంలో మనం రాజకీయ ఎత్తుగడల పంథాను విమర్శనాత్మకంగా పరిశీలించే పని చేపడుతున్నాము. ఈ కసరత్తు మహాసభలో సరైన వర్తమాన ఎత్తుగడల పంథాను రూపొందించుకోవడానికి మనకు తోడ్పడేదిగా వుండాలి. ఈ పంథాపై పరిశీలన అంటే మనం గత రెండున్నర దశాబ్దాల కాలాన్ని చూడాలి. ఈ కాలంలో సోవియట్ యూనియన్ విచ్ఛిన్నమైంది. దాని పర్యవసానంగా అంతర్జాతీయ రంగంలో వర్గ శక్తుల బలాబలాల్లో మార్పులు వచ్చాయి. నయా ఉదారవాద దశ మొదలైంది. సామ్రాజ్యవాద ఫైనాన్స్ పెట్టుబడి ప్రేరిత ప్రపంచీకరణ మన సమాజంపై ప్రత్యక్ష ప్రభావం చూపడం ప్రారంభమైంది. హిందూత్వ మతతత్వ శక్తులు ఒక రాజకీయ శక్తిగా నిలదొక్కుకున్నాయి. ఈ కాలంలోనే కులం ప్రాతిపదికన అస్తిత్వ రాజకీయాలు బలం స్వరం పెంచుకున్నాయి. 13వ మహాసభ నుంచి ఈ దశ మొదలైంది.

4, 14వ మహాసభ ఆమోదించిన “కొన్ని సిద్ధాంతసమస్యలపై తీర్మానం,” సోవియట్ యూనియన్ కుప్పకూలిన తర్వాత, సోషలిస్టు వ్యవస్థకు ఎదురుదెబ్బలు తగిలిన తర్వాత సంభవించిన తీవ్రమైన మార్పుల నేపథ్యంలో మన సైద్ధాంతిక వైఖరిని రూపొందించింది. నూతన పరిస్థితిలో మార్క్సిస్టు లెనినిస్టు వైఖరులను మనం పునరుద్ఘాటించాము. ఆ తర్వాత 20 మహాసభలో మన సైద్ధాంతిక వైఖరిని ప్రత్యేకించి సామ్రాజ్యవాద ప్రపంచీకరణ, నయాఉదారవాద భావజాల ఆధిపత్యం నెలకొన్న సందర్భంలో తాజాపరుచుకున్నాము. ఈ సైద్ధాంతిక వైఖరులు ఆ కాలంలో పార్టీ కార్యక్రమాన్ని తాజాపరుచుకోవడంలోను, రాజకీయ,ఎత్తుగడల విధానాలను రూపొందించుకోవడంలోను దోహదపడ్డాయి.

5. జనతా ప్రజాస్వామిక విప్లవం అనే మన వ్యూహాత్మక లక్ష్యం వైపు పురోగమించేందుకు గాను మనం ఎప్పటికప్పుడు నిర్దిష్ట పరిస్థితిని దృష్టిలో వుంచుకుని రూపొందించుకునే ఎత్తుగడలే రాజకీయ ఎత్తుగడల పంథా (పిటిఎల్).

పి.టి.ఎల్.లో మనం రూపొందించుకున్న ఎత్తుగడ, బూర్జువా భూస్వామ్య వ్యవస్థకు వామపక్ష ప్రజాస్వామిక ప్రత్యామ్నాయంగా వామపక్ష ప్రజాతంత్ర సంఘటన నిర్మాణం. వామపక్ష ప్రజాతంత్ర కూటమి నిర్మాణం కోసం జరిగే పోరాటం వర్గ శక్తుల బలాబలాల పొందికను మార్చి మన వ్యూహాత్మక లక్ష్య సాధన కోసం సాగించే పురోగమనంలో భాగం.

6. 13వ మహాసభ అనంతర కాలంలో మనం వరుసగా రూపొందిస్తున్న పి.టి.ఎల్. లు అప్పుడున్న పరిస్థితిని ఎదుర్కొవడానికి తక్షణ ప్రమాదాన్ని తిప్పికొట్టడానికి అవసరమైన ఎత్తుగడలు, వ్యూహ ప్రతివ్యూహాలు రూపొందించుకోవడానికి సహాయపడ్డాయి. కాంగ్రెస్ ప్రభుత్వ ప్రజా వ్యతిరేక విధానాలపై పోరాడేందుకు, మొదట రాజీవ్ గాంధీ ప్రభుత్వం తర్వాత నరసింహారావు ప్రభుత్వాలను ఓడించేందుకు అవసరమైన ఎత్తుగడలు రూపొందించుకోవడానికి మనకున్న చరిమిత బలాన్ని సమర్థంగా వినియోగించుకోవడానికి పి.టి.ఎల్.లు ఉపకరించాయి. మతతత్వ ప్రమాదంపై పోరాడేందుకు 1996లో బిజెపి అధికారంలోకి రాకుండా నిరోధించేందుకై కాంగ్రెసేతర లౌకిక పక్షాలను కూడగట్టడానికి అవి దోహదపడ్డాయి. ఉత్తరేత్రరా 2004లో బిజెపి నాయకత్వంలోని ఎన్ డిఎ ప్రభుత్వాన్ని ఓడించేందుకు కూడా సరైన దిశా నిర్దేశం చేశాయి. యుపిఎ-1 ప్రభుత్వ హయాంలో మన ఎత్తుగడలు గ్రామీణ ఉపాధి, అటవీ హక్కుల చట్టం వంటి కొన్ని ప్రజానుకూల చర్యలను సాధించుకోవడానికి సహాయపడ్డాయి. ఈ కాలంలో మనం తర్వాత తర్వాత అనుసరించిన ఎత్తుగడల పంథాలు కూడా వేర్పాటువాదం, ప్రాంతీయ దురభిమానం, సామ్రాజ్యవాద చొరబాటులపై పోరాడేందుకు మార్గదర్శనం చేశాయి. అలాగే పార్టీ మహిళలు, దళితులు ఆదివాసుల సమస్యలను చేపట్టేందుకు సామాజిక అణచివేతకు వ్యతిరేకంగా పోరాడేందుకు కూడా మనం అనుసరించిన ఎత్తుగడల పంథాలు దోహదపడ్డాయి. సమాఖ్య విధానాన్ని బలోపేతం చేసేందుకు కేంద్ర రాష్ట్ర సంబంధాలను మార్చేందుకు నికరంగా కృషి చేసే శక్తిగా పార్టీ నిలిచింది.

7. ఎత్తుగడల పంథా నయా ఉదారవాద విధానాలకు సమైక్య ప్రతిఘటన పెంపొందించాలని పిలుపునిచ్చింది. 1991 తర్వాత జరిగిన 15 అఖిల భారత సమ్మెలు మనం సాధించిన కార్మిక సంఘాల ఐక్యత కారణంగానే సాధ్యమైనాయి.

వామపక్ష ఐక్యత, నాలుగు వామపక్షాల సమన్వయం గత రెండు దశాబ్దాలలోనూ పురోగమించి బలోపేతమైంది. ముఖ్యమైందేమంటే ఈ కాలంలో రూపొందించిన ఎత్తుగడల పంథాలు కేరళ, త్రిపురలో వామపక్ష నేతృత్వ ప్రభుత్వాలను నెలకొల్పడానికి, పశ్చిమ బెంగాల్ లో వామపక్ష ప్రభుత్వాన్ని సంఘటిత పర్చుకోవడానికి సహాయపడ్డాయి. ఈ రెండున్నర దశాబ్దాలలో రూపొందించి అమలు జరిపిన ఎత్తుగడల పంథాలు దేశంలో అతి పెద్ద వామపక్ష శక్తిగా జాతీయ రాజకీయాల్లో సిపిఎం చొరవ పెరగడానికి దారి తీశాయి.

8. ఏమైనా పి.టి.ఎల్.లో విమర్శనాత్మకంగా పరిశీలించవలసింది పార్టీ స్వతంత్ర పెరుగుదలకు, వామపక్ష ప్రజాతంత్ర సంఘటన నిర్మించే పోరాటాన్ని ముందుకు తీసుకుపోవడానికి ఇవి ఏ మాత్రం ఉపకరించాయన్న అంశమే. గత రెండున్నర దశాబ్దాల కాలంలోనూ మనం రూపొందించుకున్న పి.టి.ఎల్. ఏమైనా లోపాలు లేదా లోసుగులు, అమలులో ఏమైనా పొరపాట్లు వున్నాయా, అవి పార్టీ స్వతంత్ర పెరుగుదలకు ఆటంకంగా మారి వామపక్ష ప్రజాతంత్ర సంఘటన నిర్మాణం దిశగా మనం పురోగమించలేని స్థితి కల్పించాయా అన్నది పరిశీలించుకోవాలి.

వామపక్ష ప్రజాతంత్ర సంఘటన దృక్పథం

9. వామపక్ష ప్రజాతంత్ర సంఘటన దృక్పథం ఏమిటో పదవ మహాసభలో మొదటి సారి స్పష్టంగా పేర్కొనబడింది. దానికి ముందు 7,8,9 మహాసభల్లో మనం కాంగ్రెస్ ప్రభుత్వానికి ప్రజాతంత్ర ప్రత్యామ్నాయం కావాలని పిలుపునిస్తూ వచ్చాము. 10 వ మహాసభ రాజకీయ తీర్మానం వామపక్ష ప్రజాతంత్ర సంఘటనను ఇలా వివరించింది:

“ఈ సంఘటనను నిర్మించేందుకోసం చేసే పోరాటం వర్గ శక్తుల బలాబలాల పొందికలో మార్పు కోసం మనం జరిపే కృషిలో భాగం. ప్రజలు కేవలం రెండు బూర్జువా పార్టీల మధ్యనే ఎంపిక చేసుకోవలసిన పరిస్థితిని, ఆ విధంగా ప్రస్తుత వ్యవస్థ పరిధిలోనే బందీలు కావలసిన స్థితిని అంతమొందించేందుకు జరిపే కృషిలో భాగమే ఆ సంఘటన కోసం చేసే పోరాటం. మరింతగా పురోగమించడం కోసం అన్ని వామపక్ష ప్రజాతంత్ర శక్తులను కూడగట్టడం ద్వారా పార్టీ ఈ శక్తులను సంఘటిత పర్చే ప్రక్రియ మొదలు పెడుతుంది. ఇవి భవిష్యత్తులో

కార్మిక వర్గం నాయకత్వాన జనతా ప్రజాస్వామ్య కలయికలను రూపొందించడంలో పాల్గొనే శక్తులుగా వుంటాయి. వామపక్ష ప్రజాతంత్ర సంఘటన అంటే కేవలం ఎన్నికల కోసమో, మంత్రి వర్గం కోసమో ఏర్పడిన సంఘటనగా అర్థం చేసుకోకూడదు. తక్షణ రాజకీయ ఆర్థిక పురోగమనం కోసం పోరాడే శక్తుల కలయికగా, ఆర్థిక వ్యవస్థను తమ గుప్పిట్లో పెట్టుకున్న అభివృద్ధినిరోధక వర్గాలను ఏకాకులను చేసేందుకు ఉద్దేశించిన కలయికగా దీన్ని చూడవలసి వుంటుంది.”

10. 10వ మహాసభ రాజకీయ తీర్మానం ప్రజాపోరాటాలు ప్రారంభించవలసిన అవసరాన్ని వామపక్ష ప్రజాతంత్ర సంఘటన స్థాపనలో ప్రజాసంఘాలు పోషించవలసిన ముఖ్య పాత్రను నొక్కి చెప్పింది :

“వామపక్ష ప్రజాతంత్ర పార్టీలు ఈ భారీ ప్రజాసంఘాలను ఉమ్మడి పోరాటం వైపు రాబట్టగలిగినప్పుడే నికరమైన వామపక్ష ప్రజాతంత్ర సంఘటనకు ఏమైనా అవకాశం వుంటుంది.”

11. రెండవదిగా ఆ తీర్మానం ఇంకా ఈ కింద పేర్కొన్న అవసరాన్ని కూడా పేర్కొంది:

“బూర్జువా భూస్వామ్య పార్టీల వేదికకూ పద్ధతులకు భిన్నమైన గట్టిగా వ్యతిరేకమైన రాజకీయ ఆర్థిక కార్యక్రమం, దాన్ని వాస్తవం చేయడం కోసం ప్రజా బాహుళ్యానికి నాయకత్వం వహించి నడిపించడం చేస్తేనే వామపక్ష ప్రజాతంత్ర శక్తులు వారిని బూర్జువా భూస్వామ్య పార్టీలనుంచి దూరం చేసి ప్రత్యామ్నాయ నాయకత్వం చుట్టూ సమీకరించడం సాధ్యపడుతుంది.”

12. మూడవది, 1978 డిసెంబరులో నిర్మాణంపై జరిగిన సామ్యూ ఓస్ట్రీన్ పార్టీ భారీ ఎత్తున విస్తరించడానికి కీలకాంశం ఏమిటో ఇలా చెప్పింది :

“ఏమైనా అలాటి వామపక్ష ప్రజాతంత్ర ఐక్యత పెంపొందించాలంటే అన్ని తరగతులకు చెందిన శ్రామిక ప్రజల సంఘాలు పోరాటాలూ అపూర్వమైన పెరుగుదల సాధించాల్సి వుంటుంది... ఇది జరగాలంటే తిరిగి కార్మిక వర్గ పార్టీ బలం అపారంగా పెరగాల్సి వుంటుంది. వివిధ రాష్ట్రాలలో పార్టీ సభ్యుల సంఖ్య, వారు పాల్గొనే సమరశీల కార్యక్రమాలు, అన్ని సామ్రాజ్యవాద వ్యతిరేక పూర్వదర్శ

వ్యతిరేక గుత్తాధిపత్య వ్యతిరేక ప్రజాతంత్ర శక్తులతో వారి ఐక్యత అవసరమవుతాయి.”

13. చివరగా 10వ మహాసభ రాజకీయ తీర్మానం ఇలా నొక్కి చెప్పింది: “అందువల్ల వామపక్ష ప్రజాతంత్ర శక్తుల ఐక్యత నిర్మించాలంటే కార్మిక వర్గం దాని రాజకీయ పార్టీల స్వతంత్ర రాజకీయ కార్యచరణ, బలమూ పెరగడం అవసరమవుతాయి.” దీంతోపాటుగానే సంఘటనలోని ఇతర భాగస్వాములతో సైద్ధాంతిక పోరాటం జతపర్చాలి. అప్పుడే బూర్జువా పెటీ బూర్జువా సిద్ధాంతాలకు వ్యతిరేకంగా కార్మిక వర్గ సిద్ధాంతాన్ని నిలబెట్టడం సాధ్యమవుతుంది.

వెనక్కుపోయిన వామపక్ష ప్రజాతంత్ర సంఘటన

14. మనం రూపొందించుకుంటున్న పి.టి.ఎల్.లు మన కృషిని వామపక్ష ప్రజాతంత్ర సంఘటన నిర్మాణం దిశగా నడిపించేందుకు దోహదకారులుగా వున్నాయా అని కూడా మనం పరీక్షించుకోవాలి. పదవ మహాసభ సమయంలో వామపక్ష ప్రజాతంత్ర సంఘటన నినాదం ఇచ్చినప్పుడు పశ్చిమ బెంగాల్‌లో వామపక్ష సంఘటన, త్రిపురలో వామపక్ష సంఘటన, కేరళలో సిపిఎం నాయకత్వంలో సంఘటన వున్నాయి. కేరళలోని ఈ సంఘటనే తర్వాత వామపక్ష ప్రజాతంత్ర సంఘటన (ఎల్‌డిఎఫ్) గా మారింది. జాతీయ స్థాయిలో నిర్మించవలసిన ఎల్‌డిఎఫ్‌కు ఇవి పాక్షిక స్వరూపాలు / వ్యక్తీకరణలు మాత్రమే. మూడున్నర దశాబ్దాల అనుభవం తర్వాత మూడు రాష్ట్రాలలోని ఈ సంఘటనలను మించి మనం ముందుకు అడుగేసింది లేదు. వాస్తవంగా వామపక్ష ప్రజాతంత్ర సంఘటన నిర్మాణం జరగాల్సిన అఖిల భారత స్థాయిలో ఎలాటి ప్రగతి లేదు.
15. ఇందుకు కారణాలేమిటనేది మనం పి.టి.ఎల్.లోనే పరిశీలించాల్సి వుంటుంది. 13వ మహాసభ నుంచి మనం వామపక్ష లౌకిక శక్తుల ఐక్యత గురించి మాట్లాడడం మొదలుపెట్టాము. వర్తమాన పరిస్థితిని ఎదుర్కోవడం కోసం కాంగ్రెసేతర లౌకిక ప్రత్యామ్నాయం నిర్మించడమనే తక్షణ కర్తవ్యానికి వామపక్ష ప్రజాతంత్ర సంఘటన నిర్మాణం అనే కర్తవ్యానికి మధ్యన ఒక తేడా వుందని భావించాము. 15వ మహాసభ నాటికి మనం వామపక్ష ప్రజాతంత్ర లౌకిక శక్తుల ఐక్యత అనే నినాదం తీసుకున్నాము. ఆ సమయానికి మనం వామపక్ష ప్రజాతంత్ర సంఘటన అనేది

సుదూర నినాదం అనీ 11వ మహాసభలో పునరుద్ధాటించినట్టుగా అది వాస్తవ రూపం దాల్చే అవకాశం లేదని ఇంచుమించుగా నిర్ధారణకు వచ్చాము. అంతకంతకూ ఎక్కువగా మనం వామపక్ష ప్రజాతంత్ర సంఘటనను ప్రచార నినాదం స్థాయికి తగ్గించివేశాము. వామపక్ష ప్రజాతంత్ర లౌకిక కూటమి అనేది నూతన మధ్యతర నినాదమైంది. రాజీవ్ గాంధీ కాంగ్రెస్ ప్రభుత్వానికి వ్యతిరేకంగా కాంగ్రెసేతర లౌకిక బూర్జువా పార్టీలను కూడగట్టడానికి బిజెపి నుంచి విడగొట్టుకోవడానికి వీలుగా ఈ నినాదం మొదలైంది. తర్వాత ఇది బిజెపికి వ్యతిరేకంగా పనిచేయడానికి అవసరమైన నినాదంగా మారింది. ఈ ప్రాతిపదికపైనే మనం 1996లో యునైటెడ్ ఫ్రంట్ లో చేరి ప్రభుత్వంలో మాత్రం చేరకుండా వుండిపోయాము.

మూడవ ప్రత్యామ్నాయం

16. యునైటెడ్ ఫ్రంట్ కూలిపోయిన తర్వాత 16వ మహాసభ (1998)లో మనం మూడవ ప్రత్యామ్నాయం అనే నినాదం చేపట్టాము. లౌకిక బూర్జువా పార్టీలను (ప్రధానంగా ప్రాంతీయ పార్టీలను) వామపక్షాలతో చేతులు కలిపే విధంగా కూడగట్టడమే దీని ఉద్దేశం కూడా. మూడవ ప్రత్యామ్నాయం అనేది ఒక ఉమ్మడి కార్యక్రమం ప్రాతిపదికపైన లేక కొన్ని విధానాల సముదాయం ఆధారంగా రూపొందాలనీ, అది కేవలం ఎన్నికల కలయికగా వుండజాలదనీ 17వ మహాసభలో స్పష్టత ఇచ్చాము. ఈ పార్టీలను ఒక ఉమ్మడి కార్యక్రమంపై అంగీకారానికి తీసుకురావడంలో వున్న చిక్కులేమిటో 18వ మహాసభ నాటికి మనం గుర్తించగలిగాము. లౌకిక బూర్జువా పార్టీల వైఖిరిలో మార్పు రాకుండా మూడవ ప్రత్యామ్నాయం ఏర్పాటుకు సాగిపోవడం సాధ్యపడదని చెప్పాము. సమైక్య పోరాటాలు ఉద్యమాల ద్వారానే లౌకిక బూర్జువా పార్టీలను ఉమ్మడి కార్యక్రమం వైపు వచ్చేలా ప్రభావితం చేయగలమని 19వ మహాసభలో పేర్కొన్నాము.

17. మూడవ ప్రత్యామ్నాయం ఏర్పాటు మరింత దుస్సాధ్యమనే వాస్తవాన్ని గుర్తించిన కారణంగా 18వ మహాసభ రాజకీయ తీర్మానం ఆయా నిర్దిష్ట ఎన్నికలలో కాంగ్రెసేతర బూర్జువా పార్టీలతో అవగాహనకు రావడానికి మూడవ ప్రత్యామ్నాయ నిర్మాణానికి మధ్యన తేడా వుందని పేర్కొంది. ఆ విధంగా వామపక్ష ప్రజాతంత్ర సంఘటన మన మూడవ కర్తవ్యంగా వెనక్కు పోయింది. మొదటి దశ ఆయా

నిర్దిష్ట ఎన్నికల కోసం కాంగ్రెసేతర లౌకిక బూర్జువా పార్టీలతో కుదుర్చుకునే ఎన్నికల అవగాహన. రెండవ దశ సమైక్య ఉద్యమాలు పోరాటాల ద్వారా కనీస కార్యక్రమం ఆధారంగా ఏర్పాటయ్యే మూడవ ప్రత్యామ్నాయం. మూడవ దశ వామపక్ష ప్రజాతంత్ర సంఘటన నిర్మాణం.

17వ మహాసభ సమీక్ష

18. 1996, 1998 లోక్ సభ ఎన్నికల సమీక్షలు రాజకీయ ఎత్తుగడల పంథాను పునః పరీక్ష జరపాలని పేర్కొన్నాయి. కాంగ్రెస్ ఓటమి వల్ల పార్టీ ఎలాటి చెప్పుకోదగిన పురోగతి సాధించలేకపోవడం, ప్రధానంగా బిజెపి లాభం పొందడం కారణంగానే ఈ విధంగా పేర్కొనబడింది. అలాంటి సమీక్షకు కొన్ని ప్రయత్నాలు జరిగినా పొలిట్ బ్యూరో బూర్జువా పార్టీలతో ఐక్య సంఘటన ఎత్తుగడలకు సంబంధించిన మేరకు మాత్రమే పి.టి.ఎల్.ను సమీక్షించగలిగింది. 17వ మహాసభలో జరిగిన ఈ సమీక్ష బూర్జువా పార్టీలతో ఐక్య సంఘటన ఎత్తుగడల అమలులో, ప్రత్యేకించి ఎన్నికల రంగంలో చోటుచేసుకున్న బలహీనతలను లోపాలను సూటిగా ఎత్తిచూపింది. వామపక్ష ప్రజాతంత్ర సంఘటనను అమలు చేయాలనే ఎత్తుగడల పంథాను ఆ సమీక్ష గట్టిగా నొక్కి చెప్పింది. వామపక్ష ప్రజాతంత్ర లౌకిక పార్టీల విశాల ఐక్యత పెంపొందించే తక్షణ కర్తవ్యం, మూడవ ప్రత్యామ్నాయ నిర్మాణాల నుంచి దాన్ని ప్రత్యేకంగా చూపించింది. ఏమైనప్పటికీ తక్షణ కర్తవ్యాలను కొనసాగించడం అనేది స్వతంత్ర పాత్ర, వామపక్ష ప్రజాతంత్ర శక్తుల పోరాటాన్ని ముందుకు తీసుకుపోవడం అన్న లక్ష్యాలకు హాని కలిగిస్తున్నట్లు కూడా ఆ సమీక్ష చెప్పడం ప్రాధాన్యత గల విషయం.

19. ఆ సమీక్ష ఇలా చెప్పింది :

“ఆచరణలో తక్షణ కర్తవ్యమే ప్రధాన వ్యాపకంగా మారిపోతున్నది. పరిస్థితిని బట్టి ముందుకొస్తున్న తక్షణ రాజకీయ ఎన్నికల కర్తవ్యాలనూ సమాన ప్రాధాన్యత గలిగిన మౌలిక కర్తవ్యాలూ రాజకీయ ఎత్తుగడల పంథాలో పేర్కొన్న కర్తవ్యాన్ని అంటే పార్టీ స్వతంత్ర కార్యకలాపాల పెంపు, వామపక్ష ప్రజాతంత్ర శక్తుల పోరాటాలను ముందుకు తీసుకుపోవడం అనే లక్ష్యం నుంచి దాన్ని విడగొట్టుకోవడం జరుగుతున్నది”(ఐక్య సంఘటన ఎత్తుగడలకు సంబంధించిన రాజకీయ ఎత్తుగడల పంథా సమీక్షా నివేదిక, 17వ మహాసభ)

మూడవ ప్రత్యామ్నాయం విరమణ

20. ఏమైనా పి.టి.ఎల్. వర్తమాన కర్తవ్యంగా వున్న మూడవ ప్రత్యామ్నాయ కృషిని కూడా వ్యూహాత్మక లక్ష్యమైన వామపక్ష ప్రజాతంత్ర సంఘటనతో పాటే ముందుకు తీసుకురావడం జరుగుతూ వచ్చింది. మనం మొదటగా ఈ పిలుపునిచ్చిన తర్వాత 15 ఏళ్లకు కూడా ఎలాటి నికరమైన ప్రత్యామ్నాయం రూపొందికపోవడంతో చివరకు మనం 20వ మహాసభలో మూడవ ప్రత్యామ్నాయ నిర్మాణంలో మొత్తం అనుభవాన్ని సమీక్షించాము. ఈ సందర్భంగా మనం ఈ అన్ని లౌకిక పార్టీలను ఒక ఉమ్మడి కార్యక్రమంపై కూడగట్టడం సాధ్యం కాదని నిర్ణయానికి వచ్చి ఆ నినాదాన్ని విరమించుకున్నాము. వామపక్ష ప్రజాతంత్ర సంఘటన నిర్మాణమే ప్రధానమని పునరుద్ఘాటించాము. ఎన్నికల ఎత్తుగడలకు సంబంధించినంతవరకూ పార్టీ ప్రయోజనాలకు అవసరమైన చోటనల్లా లౌకిక బూర్జువా పార్టీలతో కలయికలు ఏర్పాటు చేసుకోవచ్చని రాజకీయ తీర్మానం పేర్కొంది.
21. 15వ మహాసభ నుంచి మనం వరుసగా రూపొందించుకుంటున్న పి.టి.ఎల్.లు ఎన్నికల ఎత్తుగడలూ పార్లమెంటరీ విన్యాసాల రూపకల్పనకు తక్షణ ప్రమాదాలను తిప్పికొట్టడానికి సహాయపడ్డాయి. అయితే అదే సమయంలో ఈ తక్షణ కర్తవ్యాలలోనే మనం నిమగ్నం కావడం పార్టీ స్వతంత్ర బలం పురోగమించడానికి ఏమంతగా ఉపయోగం జరగలేదు. బలాబలాల పొందిక రెండు ప్రధాన పాలక పార్టీలైన కాంగ్రెస్ బిజెపిల మధ్యనే మారుతూ, పరిభ్రమిస్తూ వచ్చింది. 1996లో బిజెపిని అధికారంలోకి రాకుండా చేస్తే 1998,1999లో ప్రభుత్వ స్థాపనలో అది సఫలమైంది. 2004లో బిజెపి-ఎన్ డిఎ ఓటమి కాంగ్రెస్ నాయకత్వంలోని యుపిఎ పదేళ్లపాటు ప్రభుత్వం నడపడానికి దారి తీసింది. దీని తర్వాత 2014లో బిజెపి మరింత శక్తితో అధికారంలోకి తిరిగి రాగలిగింది. పార్టీ స్వతంత్ర బలం పెంచుకోవడంలోనూ వామపక్ష ప్రజాతంత్ర శక్తుల పురోగమనంలోనూ వైఫల్యాన్ని నొక్కిచెప్పే అంశమిది.
22. వాస్తవం ఏమంటే మూడవ ప్రత్యామ్నాయం గురించి మనం నొక్కి చెబుతున్న ఈ కాలమంతటా పార్టీ స్వతంత్ర బలం పెరగలేదు. దీనివల్లనే ఇతర లౌకిక బూర్జువా పార్టీలను కూడగట్టే అవకాశం సన్నగిల్లింది. ఈ కాలంలో పార్టీ స్వతంత్ర బలం పెరగకపోవడంతో ఈ పార్టీలను ఎన్నికల పొత్తుకు సమీకరించడం కూడా కష్టమైపోయింది. ఇటీవలి లోక్ సభ ఎన్నికలలో ఈ ప్రాంతీయ బూర్జువా పార్టీలలో అనేకం మనతో ఎలాటి ఎన్నికల పొత్తుకూ ఇష్టపడలేదు. మనం లౌకిక బూర్జువా

పార్టీలను గురించి మాట్లాడేప్పుడు అలాటి కాంగ్రెసేతర లౌకిక పార్టీ ఏదీ లేదు. కనుక మూడవ ప్రత్యామ్నాయం కోసం వామపక్ష ప్రజాతంత్ర లౌకిక శక్తుల ఐక్యతను పెంపొందించేందుకు జరిగే మన ప్రయత్నాలను ప్రధానంగా ప్రాంతీయ పార్టీలపైనే కేంద్రీకరించవలసి వచ్చింది.

ప్రాంతీయ పార్టీల పాత్ర

23 1960 ల తర్వాత ప్రాంతీయ పార్టీల గురించిన మన అవగాహన అవి ప్రాంతీయ బూర్జువా భూస్వామ్య ప్రయోజనాలకు ప్రాతినిధ్యం వహిస్తాయనేదే. వాటికి బడా బూర్జువా వర్గంతో వైరుధ్యం వున్నదనీ, కేంద్రంలోని కాంగ్రెస్ ప్రభుత్వానికి వ్యతిరేకంగానూ రాష్ట్రాల హక్కుల కోసమూ వాటిని కూడగట్టవచ్చునని భావించాము. 1967లో నూతన పరిస్థితి కర్తవ్యాలు అన్న కేంద్ర కమిటీ పత్రంలో ఈ విషయమై వివరణనిచ్చాము. అయితే సరళీకరణ నయా ఉదారవాద విధానాలు వచ్చాక ప్రాంతీయ పార్టీల పాత్రలో మార్పు వచ్చింది. 16, 17 మహాసభలలో ఈ అంశం పేర్కొన్నాము :

“పెట్టుబడిదారీ విధానం విస్తరించడంతో ప్రాంతీయ బూర్జువా భూస్వామ్య వర్గాలకు ప్రాతినిధ్యం వహించే ప్రాంతీయ పార్టీల ధృవీకరణలో మార్పు వచ్చింది. విదేశీ పెట్టుబడి పట్ల అవి వైఖరి మార్చుకున్నాయి. సరళీకరణ విధానాలు తమ ప్రయోజనాలకు మరింత ఉపయోగపడతాయనే ఆలోచనతో అవి ఆ విధానాలకు అనుకూలంగా వ్యవహరిస్తున్నాయి.” (2001, 17వ మహాసభ రాజకీయ తీర్మానం)

24. ప్రపంచీకరణ ప్రభావం, నయా ఉదారవాద విధానాల దశలో ప్రాంతీయ బూర్జువా వర్గాలలో కొన్ని తరగతులు బడా బూర్జువాలలో చేరిపోతున్నాయి. అంతేగాక బడా బడాయేతర బూర్జువా వర్గాల మధ్య వైరుధ్యం మొద్దుబారిపోయింది. తత్ఫలితంగానే మనం ప్రాంతీయ బూర్జువా పార్టీలు సరళీకరణ విధానాలను ఎంతగా ఆలింగనం చేసుకుంటున్నాయో చూస్తున్నాం. ఇటీవలి సంవత్సరాలలో ఈ పార్టీలు ఆర్థిక విధానాలకు వ్యతిరేకంగా ఎలాటి ఉమ్మడి వేదికపైకి రావడానికి సిద్ధం కావడం లేదు. అంతేగాక వారు గ్రామీణ ధనిక వర్గాలకు ప్రాతినిధ్యం వహిస్తారు గనక పేద రైతులు వ్యవసాయ కార్మికుల సమస్యల పట్ల అనుసరించే వైఖరి కూడా భిన్నంగానే వుంటుంది. తమ అనుకూలతను బట్టి బిజెపి లేదా కాంగ్రెస్ తో చేతులు కలపడంలో ఈ పార్టీలు నిరంతరం అవకాశవాదాన్ని ప్రదర్శిస్తున్నాయి. పరిస్థితి ఇలావున్నప్పటికీ మనం వారందరినీ జాతీయ స్థాయిలో

ఉమ్మడి ప్రత్యామ్నాయ వేదికపై సమీకరించే పంథా మనం తీసుకున్నాము. ఇది అవాస్తవికమనీ పొరబాటనీ నిరూపితమైంది.

ఐక్య సంఘటన ఎత్తుగడలు

25. ఏడవ మహాసభ తర్వాత నుంచి మనం ఐక్య కార్యచరణల అవసరాన్ని నొక్కి చెబుతున్నాము. వర్గ ప్రజా సంఘాల ఐక్య కార్యచరణలు పార్టీల స్థాయిలో సంయుక్త ఉద్యమాల పెంపుదల వల్ల మనం బూర్జువా పార్టీల ప్రభావంలో వున్న జన బాహుళ్యానికి దగ్గరయ్యే అవకాశం లభిస్తుంది. సమస్యలపై సాధ్యమైన ప్రతి చోటా ప్రాంతీయ పార్టీలతో ఐక్య కార్యచరణకు మనం ఏ విధంగానూ సంకోచించనవసరం లేదు. ఈ అంశాన్ని నొక్కి చెప్పవలసి వుంటుంది. పార్టీ స్వతంత్ర పాత్రనూ బలాన్ని పెంచుకోవడంతో ప్రత్యక్ష సంబంధం కలిగి వున్న విషయమిది. ఏమైనా బూర్జువా లౌకిక పార్టీల వైఖరి కారణంగా మొత్తం మీద ఐక్య కార్యచరణ కసరత్తు ఎన్నికల రంగానికే పరిమితమై పోయింది. మనం ప్రయత్నాలు చేసినప్పటికీ ప్రాంతీయ బూర్జువా పార్టీలు ప్రజల సమస్యలపై ఐక్య కార్యచరణలలో కలసి వచ్చేందుకు సుముఖత చూపించలేదు. ఎన్నికల సమయంలో మాత్రం ఏదైనా పొత్తుకు అవకాశం వున్నప్పుడే అవి కొన్ని ఐక్య ప్రచారాలకు లేదా సమావేశాలకు ఇష్టం చూపిస్తున్నాయి.
26. బిజెపికి వ్యతిరేకంగా వామపక్ష ప్రజాతంత్ర లౌకిక శక్తుల ఐక్యతను నిర్మించడమనే కర్తవ్యం కాంగ్రెస్ తో అవగాహన వైపుగా దారితీయడం కూడా కొన్నిసార్లు జరిగింది. 2004 శాసనసభ ఎన్నికల్లో ఆంధ్రప్రదేశ్ లో కాంగ్రెస్ తో అవగాహనగా ఇది అమలులోకి వచ్చింది. ఆ తదుపరి ఒరిస్సా, పంజాబ్, మహారాష్ట్రలలో కూడా కాంగ్రెస్ తో ఎన్నికల అవగాహన కుదిరింది. మన ప్రధాన పోరాట దిశా నిర్దేశం బిజెపిపై అయినప్పటికీ కాంగ్రెస్ తో ఎలాటి అవగాహన గానీ పొత్తు గానీ వుండకూడదని 17వ మహాసభ (2002)లో రూపొందించుకున్న అవగాహనకు వ్యతిరేకంగా ఇది జరిగింది.

రాష్ట్రాలలో ఎల్ డి ఎఫ్ నిర్మాణం

27. జాతీయ స్థాయిలో వామపక్ష ప్రజాతంత్ర లౌకిక తృతీయ ప్రత్యామ్నాయాన్ని ముందుకు తీసుకురావాలనే ప్రయత్నాలు పార్టీ స్వతంత్ర పాత్ర పెరుగుదలకు దోహదం చేయలేదు. ప్రత్యామ్నాయంలో భాగంగా లౌకిక బూర్జువా పార్టీలతో పొత్తులు పెట్టుకోవడం వామపక్ష ప్రజాతంత్ర సంఘటనను ముందుకు తీసుకు

రావడమనే దానికి ఆటంకంగా పరిణమించాయి. వర్తమాన పరిస్థితిని ఎదుర్కోవడానికి మూడవ ప్రత్యామ్నాయాన్ని నిర్మించాలనే తక్షణ ఎత్తుగడల పంథా బూర్జువా భూస్వామ్య పార్టీలకు భిన్నమైన గట్టి వ్యతిరేకమైన రాజకీయ ఆర్థిక కార్యక్రమాన్ని ముందుకు తీసుకురావడాన్ని ద్వితీయ స్థాయికి తీసుకువెళ్లింది. బూర్జువా భూస్వామ్య పార్టీలకు (ఆయా రాష్ట్రాలలోని బలమైన ప్రాంతీయ బూర్జువా పార్టీలతో సహా) భిన్నమైన అలాటి కార్యక్రమం ప్రాతిపదికగా నిర్దిష్ట నినాదాలతో పోరాటాలు ఉద్యమాలు సాగించకుండా బూర్జువా రాజకీయ పార్టీల వెనక వున్న ప్రజా బాహుళ్యాన్ని మనవైపునకు ఆకర్షించడం సాధ్యపడదు.

28. వామపక్షాల నాయకత్వంలో సంఘటనలున్న బలమైన రాష్ట్రాలలో చిన్న బూర్జువా పార్టీలతో కలసి వెళ్లడం వల్ల వామపక్ష ప్రజాతంత్ర సంఘటనను ముందుకు నిలిపే ప్రక్రియ పక్కకు పోవాల్సిన అవసరముండదు. అయితే బలహీనమైన రాష్ట్రాలలో మరింత బలమైన ప్రాంతీయ పార్టీలతో వెళ్లడం వల్ల వామపక్ష ప్రజాతంత్ర సంఘటనను దాని కార్యక్రమాన్ని ముందుకు తేవడం దెబ్బతింటుంది. మనం వామపక్ష ప్రజాతంత్ర సంఘటన కోసం సమీకరించాలనుకున్న పోరాటాలు ఉద్యమాలు ప్రాంతీయ పార్టీల నాయకత్వంలోని ప్రభుత్వాలకు వ్యతిరేకంగా నిర్దేశించబడటం తరచూ జరుగుతుంది. కొన్ని రాష్ట్రాలలో ప్రాంతీయ పార్టీలు కాంగ్రెస్ లేదా బిజెపిల కన్నా చాలా బలంగా వున్నాయి. కొన్నిసార్లు మన ఉద్యమాలు పోరాటాలు ప్రధానశక్తిగా వున్న ప్రాంతీయ పార్టీపై ఎక్కువెట్టవలసి వస్తుంది. పశ్చిమ బెంగాల్, కేరళ, త్రిపుర రాష్ట్రాలలో వామపక్ష ప్రజాతంత్ర శక్తులు అభివృద్ధి చెందిన విధంగానే ఇతర రాష్ట్రాలలో కూడా వామపక్ష ప్రజాతంత్ర శక్తులను సమీకరించేందుకు అవసరమైన దిశానిర్దేశం ఎత్తుగడల పంథా నుంచి రావలసి వుంటుంది. లౌకిక బూర్జువా పార్టీలను ఒక కలయిక కోసం సమీకరించే ప్రయత్నం వల్ల ఈ రాష్ట్రాలలో వామపక్ష ప్రజాతంత్ర శక్తులను కూడగట్టే పని తరచూ పక్కకు పోతుంటుంది.

29.. పార్టీ ప్రయోజనాలకు వామపక్ష ప్రజాతంత్ర శక్తులను కూడగట్టేందుకు అవసరమైన మేరకు రాష్ట్రాలలో కేంద్రకమిటీ నిర్దేశించిన రాజకీయ ఎత్తుగడల పరిధిలో తగు విధమైన ఎన్నికల ఎత్తుగడలను పార్టీ అనుసరించవచ్చు. అయితే అది లౌకిక బూర్జువా పార్టీలను జాతీయ కలయిక కోసం సమీకరించాలనే ఏ అఖిల భారత పంథాకయినా లోబడి జరగాలని శాసించ కూడదు. ఏ ఎన్నికల అవగాహనకు వచ్చేప్పుడైనా మనం 17వ మహాసభ సమీక్షా నివేదికలో రూపొందించుకున్న సరైన వైఖరిని దృష్టిలో వుంచుకోవాలి.

పట్టువిడుపులతో ఎత్తుగడలు

30. రాజకీయ పరిస్థితిలో త్వరిత గతినీ మార్పులు రావచ్చు. బూర్జువా పార్టీలలో వాటి వాటికి మధ్య సరికొత్త వైరుధ్యాలు ఉత్పన్నం కావచ్చు. చీలికల వల్ల గానీ, కలసిపోయి కొత్త పార్టీగా ఏర్పడటం వల్ల గాని రాజకీయ పార్టీలు మార్పులకు గురి కావచ్చు. అలాటి పరిస్థితికి తగు ఎత్తుగడలు అనుసరించేందుకు పట్టువిడుపులుండాలి. ఐక్య కార్యాచరణ కోసం మనం ప్రయత్నించే సందర్భంలో వివిధ సామాజిక ఉద్యమాలు, ప్రజాసమీకరణలు, నిర్దిష్టసమస్యలపై ఉద్యమాలతో ఉమ్మడి వేదికలు ఏర్పాటు చేసుకోవచ్చు.

స్వతంత్ర శక్తి

31. గత రెండు దశాబ్దాలలోనూ వరుసగా ఆమోదించిన పి.టి.ఎల్.లలో మనం పార్టీ స్వతంత్ర బలం పెరుగుదల గురించి నొక్కి చెబుతూ వచ్చాము. పార్టీ స్వతంత్ర పాత్రను కార్యకలాపాలను విస్తరించుకోవడం ద్వారా, పునాది వర్గాలలో పని చేయడం ద్వారా మాత్రమే మనం పార్టీని ఒక అఖిలభారత శక్తిగా చేయగలం. సాల్వియా ప్లీనం నొక్కి చెప్పినట్లుగా వామపక్ష ప్రజాతంత్ర సంఘటన ఏర్పాటుకు కూడా ఇది ఒక తప్పని సరి షరతు. ఆ తర్వాత కాలంలో 17వ మహాసభ ఇలా పేర్కొంది:

“సిపిఐ(ఎం) పురోగమించకుండా, అఖిల భారత స్థాయిలో దాని బలం పెరగకుండా వామపక్ష ప్రజాతంత్ర సంఘటన నిర్మాణం వైపుగా వెళ్లడం సాధ్యం కాదు”

32. అయితే పార్టీ స్వతంత్ర బలాన్ని పెంచుకోవడంలో పురోగమనం సాధించ లేకపోతున్నాము. గత రెండున్నర దశాబ్దాలలోనూ పార్టీ సభ్యత్వం అఖిల భారత వర్గ ప్రజా సంఘాల సభ్యత్వం స్థిరంగా పెరుగుతున్నాయి. 14వ మహాసభ నాడు 5.8 లక్షలున్న పార్టీ సభ్యత్వం 21వ మహాసభ నాటికి 10.58 లక్షలకు చేరింది. మొత్తం అన్ని ప్రజా సంఘాల సభ్యత్వం కలిపి 14వ మహాసభ నాటికి 2.88 కోట్లు వుంటే 21వ మహాసభ నాటికి 5.31 కోట్లకు పెరిగింది. అయితే ఈ పెరుగుదల ప్రధానంగా మూడు రాష్ట్రాల్లో అంటే పశ్చిమ బెంగాల్, కేరళ, త్రిపురలలోనే కేంద్రీకృతమైంది. ప్రస్తుతం మొత్తం సభ్యత్వంలో 73 శాతం ఈ మూడు రాష్ట్రాల నుంచే వున్నది. అంతేగాక అఖిల భారతంగా మొత్తం ప్రజా సంఘాల సభ్యత్వంలోనూ ఈ మూడు రాష్ట్రాలే 76 శాతం కలిగి వున్నాయి.

దీంతోపాటుగా ఆ తర్వాతి రెండు రాష్ట్రాలైన తమిళనాడు, ఆంధ్రప్రదేశ్ (ఉమ్మడి)లలో పార్టీ సభ్యత్వం ప్రజా సంఘాల సభ్యత్వం గాని పార్టీ స్వంత బలం గాని ఎలాటి చెప్పుకోదగిన పెరుగుదలనూ సూచించడం లేదు. ఎన్నికల లెక్కల్లో చూస్తే ఈ రెండు రాష్ట్రాలలోనూ తగ్గుదల కనిపిస్తుంది.

33. అందువల్లనే 18వ మహాసభ (2005) రాజకీయ నిర్ణాణ నివేదిక ఇలా పేర్కొంది: పార్టీ సభ్యత్వం, ప్రజా సంఘాల సభ్యత్వం పార్టీ ప్రజా సంఘాల సమీకరణ శక్తి, పార్టీ ఎన్నికల బలం చూసినప్పుడు ఈ కాలంలో పార్టీ విస్తరణ సాధించిందని చెప్పడానికి అవకాశం లేదు. మొత్తంపైన పరిస్థితి ఏమిటంటే బలమైన రాష్ట్రాలలో పార్టీ తన శక్తి నిలుపుకోగలుగుతుంటే అనేక బలహీనమైన రాష్ట్రాలు ప్రాంతాలలో నెమ్మదిగా తగ్గిపోవడం కనిపిస్తుంది. ఆ కాలం నుంచి చూస్తే బలహీన రాష్ట్రాలలో పరిస్థితి మెరుగుపడలేదు. దాంతోపాటే పశ్చిమ బెంగాల్ లోనూ మన బలం తగ్గుదల కూడా సంభవించింది.

పెట్టుబడిదారీ విధాన నయా ఉదారవాద దశ

34. కార్మిక వర్గం రైతాంగం వ్యవసాయ కార్మికులు ఇతర తరగతుల శ్రమజీవులను సమీకరించడం ద్వారా నయా ఉదార వాద విధానాలపైన బూర్జువా భూస్వామ్య వ్యవస్థపైన పోరాడే కర్తవ్యాన్ని మనం ముందు పెట్టుకున్నాము. దాంతోపాటుగానే సైద్ధాంతిక పోరాటం, సామాజిక అణచివేతకు వ్యతిరేకంగా పోరాటాలు కూడా మనం చేపట్టవలసి వుంటుంది. ఈ పోరాటాలు, ఉద్యమాల పురోగమనంపైనే పార్టీ పురోగతి స్వంత బలం మౌలికంగా ఆధారపడి వుంటాయి.
35. 1991లో సరళీకరణ, నయా ఉదారవాద విధానాలు మొదలైన తర్వాత పెట్టుబడిదారీ అభివృద్ధి పంథాలో మౌలికమైన మార్పు వచ్చింది. ఉత్పత్తి క్రమంపైనా, సమాజంపైనా నూతన సాంకేతిక ఆవిష్కరణలు, సమాచార సాంకేతిక పరిజ్ఞానం (ఇన్ఫర్మేషన్ టెక్నాలజీ) ప్రగాఢమైన ప్రభావం చూపుతున్నాయి. పెట్టుబడిదారీ విధానంలోని ఈ నయాఉదారవాద దశకు సంబంధించి సమగ్రమైన అవగాహనకు రావడంలో వెనుకబాటు వుంది. వచ్చిన లోతైన మార్పులను వివిధ తరగతులపై వాటి ప్రభావాన్ని విశ్లేషించుకోకుండా కార్మిక వర్గం, రైతాంగం, యువజనులు, విద్యార్థులు, మహిళలు, ఇతర తరగతులకు సంబంధించిన వివిధ ప్రజా పోరాటాలను పెంపొందించేందుకు సరైన నినాదాలు ఎత్తుగడలు రూపొందించడం సాధ్యం కాదు. 'వివిధ తరగతుల ప్రజల జీవితాలపై ప్రభావం

చూపిస్తున్న నయా ఉదారవాద విధానాలను మొత్తంగా ఎదుర్కొని పోరాడటం ప్రధాన కర్తవ్యం' (20వ మహాసభ) అని మనం పేర్కొన్నాము. అయినప్పటికీ విశాల ప్రజా ఉద్యమాలకు అవసరమైన వర్గ పోరాటాలు పెంపొందించేందుకు కావలసిన ఎత్తుగడలు నినాదాలు రూపొందించవలసిన ఈ కర్తవ్యాన్ని మనం సరిగ్గా నిర్వహించలేకపోయాము. కేంద్ర కమిటీ సమీక్షా నివేదికలో నిర్ణయించినట్లుగా మనం వివిధ తరగతుల్లో రంగాలలో సంభవించిన మార్పులను నిర్దిష్టంగా అధ్యయనం చేసి పని చేపట్టాము. ఆ ప్రాతిపదికపై మనం నిర్దిష్ట ఎత్తుగడలు నినాదాలు రూపొందించుకోగలగాలి.

36. గ్రామీణ ప్రాంతాలలో భూస్వాములు ధనిక రైతులు, కాంట్రాక్టర్లు, బడా వ్యాపారవేత్తలు తదితరులతో కూడిన ఒక గ్రామీణ సంపన్న కూటమి నెలకొందని తాజా పర్చిన పార్టీ కార్యక్రమంలో మనం పేర్కొన్నాము. పేదరైతులకూ వ్యవసాయ కార్మికులకూ ఈ సెక్షన్లతోనే వైరుధ్యాలు పెరిగాయి. మనం పేద రైతులు వ్యవసాయ కార్మికుల సమస్యలు తీసుకుని ఉద్యమాన్ని ఈ దిశలో నడిపించగలిగామా? ఆ పని చేయడంలో వైఫల్యానికి ఒక కారణం మనం గ్రామీణ సంపన్న కూటమికి ప్రాతినిధ్యం వహించే ప్రాంతీయ బూర్జువా పార్టీలను భావి ఎన్నికల నేస్తాలుగా చూడటమే.

37. పాలక వర్గాల ఆదేశాలపైనే ఈ నయా ఉదారవాద విధానాలు అమలవుతున్నాయి. వాటిని ప్రతిపాదిస్తున్నది కేవలం ఏదో ఒక కేంద్ర ప్రభుత్వమే కాదు. 1991లో నరసింహారావుతో మొదలు పెట్టి తర్వాత వరుసగా వచ్చిన కేంద్ర ప్రభుత్వాలన్నీ ఇవే విధానాలను అనుసరించాయి. మనం ఈ అంశాన్ని ఎప్పటికప్పుడు తక్కువ చేసి చూపించాము. మతతత్వ ప్రమాదాన్ని నిరోధించే పేరుతో మనం యునైటెడ్ ఫ్రంట్ ప్రభుత్వ కనీస ఉమ్మడి కార్యక్రమం (సిఎంపి)లో భాగస్వాములమయ్యాము. ఆ ప్రభుత్వ ప్రధాన లక్ష్యం సరళీకరణ ప్రైవేటీకరణ విధానాలను అనుసరించడమే. తర్వాత మనం 2004లో యుపిఎ ప్రభుత్వానికి బయటనుంచి మద్దతునిచ్చాము. అది సరైన చర్యే. అయితే యుపిఎ ప్రభుత్వ ప్రధాన లక్ష్యం సిఎంపి ద్వారా నయా ఉదారవాద విధానాలను అమలు చేయడమే.

38. నయా ఉదారవాద సంస్కరణలకు సంబంధించిన మరో అంశం వామపక్ష నాయకత్వంలోని ప్రభుత్వాల వైఖరి విధానాలకు సంబంధించింది. మన నాయకత్వంలో అత్యంత సుదీర్ఘ కాలం నడిచిన పశ్చిమ బెంగాల్ వామపక్ష సంఘటన ప్రభుత్వం ఈ సమస్యను ఎదుర్కోవలసి వచ్చింది. పారిశ్రామిక అవసరాల కోసం భూ సేకరణ సమస్యపై ఇది ముందుకు వచ్చింది. నందిగ్రామ్లో

భూసేకరణ, మరికొన్ని ప్రాజెక్టులు రైతాంగంలో కొన్ని తరగతులను దూరం చేశాయి. ఇది నయా ఉదారవాద పాలనలో భూములు కబళించే కార్పొరేట్ ఎజెండానే అని అఖిల భారత స్థాయిలో అభిప్రాయం కలిగింది. దీనివల్ల మనం పశ్చిమ బెంగాల్‌లో పెద్ద ఎత్తున సప్లయ్‌పడమే గాక అఖిల భారత స్థాయిలోనూ పార్టీ ప్రతిష్ఠకు మచ్చ తెచ్చింది (కొంత రాజీ పడినట్లయింది). నయా ఉదారవాద విధానాలు అమలవుతున్న నేపథ్యంలో పశ్చిమ బెంగాల్ వామపక్ష సంఘటన ప్రభుత్వం చివరి దశాబ్ద కాలంలో అనుసరించిన విధానాలను విమర్శనాత్మకంగా పరిశీలించుకోవలసి వుంది. భవిష్యత్తులో అవకాశం వచ్చినప్పుడు సరైన కార్యాచరణ చేపట్టేందుకు వీలుగా మనం జరిగిన దాన్నుంచి తగు పాఠాలు తీసుకోవాలి.

39. ప్రపంచీకరణ-నయా ఉదారవాద హయాంలో అమలవుతున్న క్రమానికి సంబంధించి గుర్తించవలసిన అంశమేమంటే అది వామపక్షానికి కొత్త సమస్యలు తెచ్చిపెట్టింది. కార్మికవర్గం, గ్రామీణులు, యువజన విద్యార్థుల, మహిళల ఉద్యమాలు పెంపొందించేందుకు ప్రతికూల పరిస్థితులు సృష్టించింది. అమలులో వున్న ఈ క్రమాన్ని మనం అర్థం చేసుకోవడం, అందుకు అనుగుణమైన నూతన ఎత్తుగడలు నిర్మాణ పద్ధతులు రూపొందించుకోవడం తప్పనిసరి అవసరం. పార్టీ స్వతంత్ర బలం పెంపుదలకు ఇదే ప్రాతిపదిక అవుతుంది.

పి.టి.ఎల్. అమలులో లోపాలు

40. పి.టి.ఎల్.లోని వివిధ అంశాల అమలులో కొన్ని సందర్భాల్లో కొన్ని తప్పులు, లోపాలు సంభవించాయి. వర్తమాన ఎత్తుగడల పంథా ఆధారంగా మనం వివిధ సాధారణ ఎన్నికల్లో ఎన్నికల ఎత్తుగడలు అనుసరిస్తూ వస్తున్నాము. వీటిని తర్వాత సమీక్షించుకుని కొన్ని పొరబాటు అంచనాలు, తప్పులు గుర్తించాము. ఉదాహరణకు 1999 లోక్‌సభ ఎన్నికల సమీక్షలో కొంతమంది నాయకులు ఎన్నికల ప్రచార సందర్భంలో చేసిన వ్యాఖ్యల వల్ల మనం కాంగ్రెస్‌కు అనుకూల వైఖరి తీసుకుంటున్నామనే భావన కలిగిందని పేర్కొన్నాము. ఎన్నికల తర్వాత మూడవ ప్రత్యామ్నాయం నిర్మించడం పట్ల మనం గట్టిగా లేమనీ , కాంగ్రెస్‌తో సహకరించడానికే ఎక్కువ ప్రాధాన్యత నిస్తున్నామని మన ప్రకటనలు అభిప్రాయం కలిగించాయని ఆత్మ విమర్శనా పూర్వకంగా పేర్కొన్నాము. ఆ ఎన్నికల ప్రచార క్రమంలో పార్టీ కేంద్రం కాంగ్రెస్ బలాన్ని అతిగా అంచనా వేసింది. 2009 లోక్‌సభ ఎన్నికలలో మనం సమీక్ష చేసుకుని విశ్వసనీయమైన జాతీయ ఎన్నికల

ప్రత్యామ్నాయం లేనప్పుడు ప్రత్యామ్నాయ ప్రభుత్వం నినాదం ఇవ్వడం సరికాదని నిర్ధారణకు వచ్చాము.

41. మన ఎత్తుగడల అమలులోనూ కొన్ని లోపాలు జరిగాయి. 1996-98లో మనం యునైటెడ్ ప్రంట్ ప్రభుత్వాన్ని బలపర్చిన కాలాన్ని సమీక్షించుకున్నాము. ఆ ప్రభుత్వ సరళీకరణ అనుకూల విధానాలతో మనం తగినంతగా విడగొట్టుకోవడంలో విఫలమైనామని నిర్ధారణకు వచ్చాము. అంతేగాక ప్రభుత్వం అధికారంలో కొనసాగేలా చూడాలన్న ధ్యాసలో పడిపోవడం వల్ల ప్రజా ఉద్యమాలు పోరాటాలు పెంపొందించే కృషి నుంచి మన దృష్టి మరలించని పేర్కొన్నాము.
42. 2008 జులైలో యుపిఎ ప్రభుత్వానికి మద్దతు ఉపసంహరణ సమస్యపై 20 వ మహాసభ సమీక్ష జరిపి ఆ సమయంలో ఉపసంహరణ తప్ప మరో మార్గం లేదని నిర్ధారించింది. అయితే ఆ ఉపసంహరణ ఇంకా ముందుగా 2007 అక్టోబరు-నవంబరులోనే ప్రభుత్వం ఐఎఇఎతో చర్చలకోసం వెళ్లాలని నిర్ణయించినప్పుడే జరగాల్సింది. ఆ సమయంలో ఉపసంహరించుకోకపోవడం పొరబాటు. తమ వ్యూహాత్మక కలయికలో భాగంగా అణు ఒప్పందాన్ని అమలు చేసే విషయంలో మన దేశ పాలక వర్గాలు అమెరికా సామ్రాజ్యవాదం ప్రదర్శించగల కృతనిశ్చయాన్ని సామర్థ్యాన్ని పొలిట్ బ్యూరో కేంద్ర కమిటీ తక్కువ అంచనా వేశాయి. అలాగే ఘటనల క్రమాన్ని ప్రభావితం చేయడంలో మనకు గల శక్తి సామర్థ్యాలను కూడా ఎక్కువ అంచనా వేశాము. ఐఎఇఎ దగ్గరకు చర్చలకోసం వెళ్లేందుకు ప్రభుత్వాన్ని అనుమతించడం, ఒప్పందం క్రియాశీలం చేయకూడదనే అవగాహనకు కాంగ్రెస్ ప్రభుత్వం కట్టుబడి వుంటుందని మనం ఆశించడం తప్పు.
43. మరో సందర్భంలో పేర్కొన్నట్లుగా మతతత్వ శక్తులను తిప్పి కొట్టే కార్యకలాపాలను పెంపొందించడంలో బలహీనత వుంది. పి.టి.ఎల్. మతతత్వ శక్తులను తిప్పి కొట్టాలని నిర్దేశించినా ఆ మతతత్వశక్తులపై పోరాడేందుకు క్షేత్రస్థాయిలో నిర్దిష్ట చర్యలు - ముఖ్యంగా సామాజిక సాంస్కృతిక రంగాలలో - కొరవడ్డాయి. అదే విధంగా ఎత్తుగడల పంథా నిర్దేశించిన ప్రకారం సామాజిక సమస్యలు చేపట్టడంలో పార్టీ వైఫల్యాన్ని వరుసగా జరిగిన పార్టీ మహాసభలు గమనంలోకి తీసుకున్నాయి. కార్మిక, కర్షక ఐక్యత నినాదాన్ని నిర్దిష్టంగా, తగినంతగా అమలుచేయలేకపోయాము. తలెత్తిన అనేక ఇబ్బందుల రీత్యా ప్రజాసంఘాల జాతీయ వేదిక లాంటి వర్గ, ప్రజాసంఘాల సమైక్య వేదికలను కూడ ముందుకు తీసుకుపోలేక పోయాము.

45. పి.టి.ఎల్. అమలులో అలాటి లోపాలు తప్పులు, దాన్నుంచి ఉత్పన్నమైన ఎన్నికల ఎత్తుగడలు కూడా మన వ్యూహాత్మక లక్ష్యాలవైపు పురోగమించడంలో మన అశక్తతకు దోహదం చేశాయి.

మతతత్వంపై పోరాటం

45. బిజెపి అధికారంలో ఉన్నప్పుడు మన దాడి ప్రధానంగా దానిపై ఎక్కువెట్టాల్ని వుంటుంది. అయితే దీని అర్థం మనం కాంగ్రెస్ తో అవగాహనకు రావచ్చని కాదు. అదే విధంగా నయా ఉదార వాద విధానాలపై పోరాటం అనే ప్రధాన కర్తవ్యాన్ని మతతత్వ వ్యతిరేకపోరాటానికి ఉపాంగంగా మార్చే వైఖరి కూడా వుండకూడదు. మతతత్వానికి వ్యతిరేకంగా పోరాటం, నయా ఉదారవాద విధానాల వల్ల ప్రజల జీవనోపాధిపై జరుగుతున్న దాడికి వ్యతిరేకంగా పోరాటం విషయంలో ఎలాటి ద్వైదీభావానికి, సంధిగ్ధతకు ఆస్కారం లేదు. ఆరెస్సెస్ బిజెపిలకు వ్యతిరేకంగా జరిగే పోరాటాన్ని కేవలం ఎన్నికల ఎత్తుగడగా తగ్గించి చూడకూడదు. శ్రామికప్రజల ఐక్యతను విచ్ఛిన్నం చేసే మతతత్వానికి వ్యతిరేకంగా మనం జరిపే పోరాటంలో అది భాగం. అలాగే నయా ఉదార వాద విధానాల వల్ల బూర్జువా భూస్వామ్య వ్యవస్థ వల్ల ప్రజల్లో పెరిగిన అసంతృప్తిని దారితీస్తున్నదేమీ అనిపించేందుకు పాలక వర్గాలు ఉపయోగించే ఒక సాధనం మతతత్వం. మెజార్టీ మతతత్వం పెరుగుదల మైనారిటీ మతతత్వం పెరుగుదలకు దారితీస్తుంది గనక దాన్ని కూడా ఎదుర్కోవాలి. మన ఉద్దేశంలో మతతత్వానికి నయా ఉదారవాద విధానాలకు వ్యతిరేకంగా జరిగే పోరాటాలు పరస్పర సంబంధం కలిగి వుంటాయి. ప్రజల జీవనోపాధికి సంబంధించిన సమస్యలనూ వాటితో పాటే మతతత్వం హిందూత్వ భావజాలాలకు వ్యతిరేకంగా జరిగే పోరాటాలను కూడా జమిలిగా నడిపే వైఖరిని అనుసరించాల్సి వుంటుంది. ఈ పోరాటాలను మేళవించడం ద్వారానే మనం మతతత్వ శక్తులకు వ్యతిరేకంగా ప్రజా మద్దతు కూడగట్టగలం. సామాజిక కోణంలో చూసినప్పుడు హిందూత్వ మతతత్వానికి వ్యతిరేకంగా పోరాడాలంటే కుల వివక్షకు, మహిళలపై అణచివేతకు వ్యతిరేకంగా కూడా పోరాడవలసి వుంటుంది. ఎందుకంటే హిందూత్వభావజాలం పునాదులు కుల వ్యవస్థలోనూ పితృస్వామిక వ్యవస్థలోనూ వున్నాయి.

46. బిజెపి ప్రభుత్వం పూర్తి మెజారిటీతో అధికారంలోకి వచ్చి మతతత్వ శక్తుల ప్రమాదం మరింత తీవ్రమైన నేపథ్యంలో మనం లౌకిక ప్రజాస్వామిక శక్తుల విశాల

ఐక్యతకోసం కృషి చేయవలసి వుంటుంది. మతతత్వానికి వ్యతిరేకంగా మరింత విశాలమైన సమీకరణాలు జరిపేందుకు అలాటి విస్తృత వేదికలు అవసరం. ఏమైనా అలాటి వేదికలను కేవలం ఎన్నికల పొత్తులకు ప్రాతిపదికలుగా చూడకూడదు.

పార్లమెంటరీ తత్వం

47. పార్లమెంటరీ తత్వం అనేది ఒక సంస్కరణవాద దృక్పథం. అది పార్టీ కార్యకలాపాలను ఎన్నికల రంగానికే పరిమితం చేసి ప్రధానంగా ఎన్నికల ద్వారానే పార్టీ పురోగమనం సాధ్యమనే భ్రమ కలిగిస్తుంది. ఇది ప్రజా ఉద్యమాల నిర్మాణం పార్టీ నిర్మాణం సైద్ధాంతిక పోరాట నిర్వహణలను నిర్లక్ష్యం చేయడానికి దారి తీస్తుంది. ప్రజా ఉద్యమాలు రాజకీయ పోరాటాలను బలోపేతం చేయాలంటే పార్లమెంటరీ పార్లమెంటరీయేతర పోరాటాలను మేళవించాల్సి వుంటుంది.
48. పి.టి.ఎల్. ఈ అంశంపై తగు శ్రద్ధ పెట్టాలి. పార్టీని బలోపేతం చేసుకోవడం దాని స్వతంత్ర పాత్రను పెంచుకోవడం, వామపక్ష ప్రజాతంత్ర సంఘటన నిర్మాణం(ఇది వర్గ ప్రాతిపదికగా ఏర్పడే కలయిక తప్ప ఎన్నికల కలయిక కాదు) పై కేంద్రీకరించేట్లయితే ఈ రోజు మనం ఆచరణలో చూస్తున్నట్టుగా ఎన్నికల ఎత్తుగడలపైనే కేంద్రీకరించడం, బూర్జువా పార్టీలతో ఎన్నికల అవగాహన నిర్మించుకోవాలని చూడటం, కేవలం ఎన్నికలస్వభావమే గల ప్రత్యామ్నాయాన్ని ముందుకు తేవడం వంటివి జరగకూడదు.
49. నయా ఉదారవాద వ్యవస్థ వల్ల, బడా కుబేరులు కార్పొరేట్ మీడియా రాజకీయాలలో ప్రవేశించడం వల్ల పార్లమెంటరీ ప్రజాస్వామ్యం కుదించుకు పోతున్నది. దీన్ని గమనంలోకి తీసుకోవాలి. అంటే అర్థం మనం ఎన్నికల రంగంలో మన పనిని నిర్లక్ష్యం చేస్తామనీ తక్కువగా చూస్తామనీ కాదు. వాస్తవానికి ఎన్నికల పోరాటాలలో రాజకీయంగా మన పార్టీ స్వతంత్ర పాత్రను ముందుకు తీసుకు వచ్చేందుకు గట్టిగా కృషి చేయాలి. ఎన్నికల రంగంలో మన పని బలహీనం గానూ, నిర్మాణ లోపాలతోనూ వుంది. మన స్వతంత్ర పాత్రను కార్యకలాపాలను బలోపేతం చేసుకోవడంలోనూ, ప్రజా వర్గ పోరాటాలను పెంపొందించడంలోనూ బలహీనత ఇందుకు కారణమవుతున్నది. వాటిని బలోపేతంచేయడం ద్వారానే మన పలుకుబడిని నిర్మాణ పరంగా సంఘటిత పర్చుకోగలం.

సారాంశం

50. వరుసగా రూపొందించుకున్న పి.టి.ఎల్.లు అప్పుడున్న పరిస్థితులను ఎదుర్కోవడానికి, మొత్తంపైన కాంగ్రెస్ బిజెపిలపై పోరాడేందుకు సరైన ఎన్నికల ఎత్తుగడలను నిర్ణయించుకోవడానికి దోహదపడ్డాయి. పి.టి.ఎల్. వామపక్ష ఐక్యతను బలోపేతం చేసేందుకు వామపక్షాల నాయకత్వంలో రాష్ట్ర ప్రభుత్వాల ఏర్పాటుకు, సంఘటితపడటానికి సహాయపడింది.
51. సమాజంపైన ప్రజల్లో వివిధ తరగతులపైన నయా ఉదారవాద పెట్టుబడిదారీ విధానం ఈనాడు ఎలాటి ప్రభావం చూపుతున్నదో సమగ్రంగా అర్థం చేసుకోవడంలో వెనకబడటం శ్రామిక ప్రజల పోరాటాలు ఉద్యమాలు పెంపొందించేందుకు అవసరమైన మార్గనిర్దేశం చేయడంలో బలహీనతకు దారి తీసింది.
52. పి.టి.ఎల్. వామపక్ష ప్రజాతంత్ర లౌకిక పార్టీల ఐక్యత అనే కర్తవ్యాన్ని నిర్దేశించింది. దాన్ని ఒక ఉమ్మడి కార్యక్రమం ప్రాతిపదికన మూడవ ప్రత్యామ్నాయం స్థాయికి పెంచి తీసుకురావడం జరిగింది. ఈ తాపత్రయం నిష్ఫలమని తేలింది. ఉద్యమాలు పోరాటాలు పెంపొందించడంపై ఆధారపడి పార్టీ స్వతంత్ర బలాన్ని ఇనుమడింపచేయడం కోసం వుండాల్సిన కేంద్రీకరణనుంచి దృష్టి మరలడానికి కారణమైంది. కొన్నిసార్లు ఇది వరుసగా వచ్చిన ప్రభుత్వాల నయా ఉదారవాద విధానాలకు వ్యతిరేకంగా పోరాడటానికి గల ప్రాధాన్యతను తగ్గించడానికి కూడా కారణమైంది.
53. దీనివల్ల కలిగిన ఒక ప్రధాన పర్యవసానం వామపక్ష ప్రజాతంత్ర సంఘటన సాధించగల లక్ష్యంనుండి వెనక్కు పోయి ప్రచార నినాదంగా మిగిలి పోయింది. నయా ఉదారవాద క్రమం వల్ల కష్టాలపాలవుతున్న వివిధ తరగతుల శ్రమజీవుల సమైక్య కార్యచరణలు పెంపొందించడం, క్షేత్రస్థాయిలో మతతత్వంపై జమిలిగా పోరాడటం అనే ప్రధాన కేంద్రీకరణ నుంచి ఇది దృష్టి మరల్చింది.


తీసుకోవలసిన చర్యలు

54. పి.టి.ఎల్.ను విమర్శనాత్మకంగా పున: సమీక్ష చేయడం మనను కింది నిర్ధారణలకు నడిపించాల్సి వుంటుంది:

55. వామపక్ష ప్రజాతంత్ర సంఘటనకూ, దాని నాయకత్వంలో వర్గాలను సమీకరించే కార్యక్రమానికి ప్రథమ ప్రాధాన్యతను పునరుద్ధరించాలి. ఈ సంఘటన స్వభావానికి మరింత పుష్టినిచ్చే విషయం(10వ మహాసభలో మనం చివరి ప్రయత్నం చేసిన తర్వాత) మరింతగా ఆలోచించాలి. ఇందులో భాగంగా మనం వామపక్ష ఐక్యతను విస్తరించేందుకు దృఢతరం చేసేందుకు చర్యలు తీసుకోవాలి.
56. పార్టీ స్వతంత్ర పాత్రను పెంచుకోవడానికీ, దాని బలం, ప్రజా పునాది విస్తరించు కోవడానికి ప్రాధాన్యత నివ్వాలి
57. కార్మికులు రైతులు వ్యవసాయ కార్మికుల వర్గ పోరాటాలను ఇతర తరగతుల ప్రజల పోరాటాలను పెంపొందించేందుకు అవసరమైన నిర్దిష్ట ఎత్తుగడలు నినాదాలు రూపొందించాలి. వచ్చిన మార్పులపై జరిపిన నిర్దిష్ట అధ్యయనం ప్రాతిపదికన వీటిని రూపొందించాలి.
58. రాబోయే ఎత్తుగడల పంథా హిందూత్వ శక్తులకు, మతతత్వ భావజాలానికి వ్యతిరేకంగా రాజకీయ సైద్ధాంతిక నిర్మాణ రంగాలలో జరిగే పోరాటానికి అవసరమైన నిర్దేశాన్ని, విషయాన్ని కూడా ఇవ్వగలిగేదిగా వుండాలి.
59. కులపరమైన అణచివేతపై పోరాడేందుకు అస్తిత్వ రాజకీయాలను తిప్పికొట్టేందుకు నిర్దిష్ట నిర్దేశకత్వం ఇచ్చేదిగా పి.టి.ఎల్. వుండాలి. మహిళల హక్కుల కోసం, లైంగికపరమైన అణచివేతకు వ్యతిరేకంగా జరిగే పోరాటానికి మరింత వకాణింపు అవసరం. సామాజిక సమస్యలను పార్టీ పెద్ద ఎత్తున చేపట్టగలగాలి. దళితులు ఆదివాసులు అల్పసంఖ్యాక వర్గాలు, వెనకబడిన తరగతుల సమస్యలు చేపట్టేందుకు అవసరమైన ప్రత్యేక జోక్యం వుండేలా చూసుకోవాలి.
60. వర్గ ప్రజా సంఘాల ఐక్య కార్యాచరణలకూ ప్రజా సమస్యలపై సమైక్య వేదికలు, ఐక్య కార్యాచరణల కోసం పార్టీ జరిపే కృషికి పి.టి.ఎల్. నిర్దేశం అందించగలగాలి.
61. వామపక్ష ప్రజాతంత్ర సంఘటన నిర్మాణం అనే దానికి ఎన్నికల ఎత్తుగడలు అనుసంధానం కావాలి. ప్రస్తుత దశలో ప్రాంతీయ పార్టీల పాత్రను బట్టి చూస్తే జాతీయ స్థాయిలో వాటితో కలయిక ఏర్పర్చుకోవడానికి ప్రాతిపదిక లేదు. దానికి బదులు ఎక్కడైనా రాష్ట్రాలలో పార్టీ ప్రయోజనాల రీత్యా అవసరమైనప్పుడు ఆ రాష్ట్రంలో వామపక్ష ప్రజాతంత్ర శక్తులను సమీకరించేందుకు సహాయ పడతాయనుకున్నప్పుడు వామపక్షేతర లౌకిక పార్టీలతో మనం ఎన్నికల సర్దుబాట్లు చేసుకోవచ్చు.

62. పి.టి.ఎల్. అమలు పార్టీ నిర్మాణంపైన, దాన్ని సమర్థంగా చేసే శక్తిపైనా ఆధారపడి వుంటుంది. ప్రజలలో పని చేస్తూ వారిని వర్గ ప్రజా పోరాటాలలోకి రాబట్టి ఆ ప్రజా బలాన్ని రాజకీయంగా సంఘటితపర్చుకునే నిర్మాణం వుంటే తప్ప ఎత్తుగడల పంథా సక్రమంగా అమలు కాదు. పార్టీ కార్యకర్తల సైద్ధాంతిక స్థాయి కూడా ఒక ప్రధాన అంశం. మనం పార్టీ నిర్మాణ పరిస్థితిపై సమీక్ష జరపాలి. అన్ని స్థాయిల్లో పని విధానం పద్ధతులను విమర్శనాత్మకంగా పరీక్షించాలి. దాని ఆధారంగానే మనం నిర్మాణానికి కొత్తపూపు నివ్వగలం. వివిధ తరగతుల ప్రజల దగ్గరకు వెళ్లేందుకు నూతన మార్గాలు అన్వేషించగలం. వర్గ ప్రజా సంఘాల పట్ల సరైన దృక్పథం వాటి స్వతంత్ర పని, ప్రజాసంఘాల పట్ల పార్టీ సరైన వైఖరిని అనుసరించడం ఇవన్నీ తప్పక జరిగేలా చర్యలు తీసుకోవాలి. 21వ మహాసభ వర్తమాన రాజకీయ ఎత్తుగడల పంథాను ఆమోదించిన తర్వాత నిర్మాణంపై జరిగే ప్లీనం ఈ ముఖ్యమైన కర్తవ్యాన్ని పూర్తి చేయవలసి వుంటుంది.



ప్రతులు	: 5,000	
ప్రచురణ కాలం	: మే, 2015	
వెల	: ₹.5/-	
ప్రచురణ		
భారత కమ్యూనిస్టు పార్టీ (మార్క్సిస్టు) ఆంధ్రప్రదేశ్		
1-1-60/2, యం.బి.భవన్,		
ఆర్.టి.సి క్రాస్ రోడ్స్, ముషీరాబాదు, హైదరాబాద్ - 20		